



## ૧૯ - મહોદારચરિત્રવાન્

શ્રી આચાર્યજી મહાન ઉદાર ચરિત્રવાળા છે.

### અર્થ - ચરિત્ર - સંગતિ :

આપશ્રીના મહાન ઉદાર ચરિત્રો તો એ છે કે દેય અદેયનો વિચાર કર્યા વિના ભક્તોના મનોરથ પૂર્ણ કરે છે. ભગવદ્ પ્રાપ્તિના સાધન ક્રમમાં માનસી ભક્તિ પરમતા સિદ્ધ ભક્તિ ગણવામાં આવે છે. માનસી ભક્તિની સિદ્ધિ માટે તનુજા વિત્તજા એ સાધનરૂપા ભક્તિ છે અને તે દ્વારા માનસી ભક્તિ સિદ્ધ થાય છે તેવો સંપ્રદાયમાં અલૌકિક સાધનક્રમ ખતાવવામાં આવ્યો છે. પરંતુ આપશ્રી પોતાની મહોદારતાના કારણે સાધન વિનાજ અંતિમ લક્ષ્યસિદ્ધિ પ્રદાન કરે છે. ત્રિપુરદાસ કાયસ્થાને આપે માનસીનું દાન કર્યું જેના પ્રતાપે ત્રિપુરદાસ ઈચ્છાનુસાર તેમની દષ્ટિ સમિપે શ્રીનાથજીના સ્વરૂપનાં દર્શન થતાં હતાં. આમ આપશ્રીના મહાન ઉદાર ચરિત્રનાં દર્શન થાય છે.

આ નામ 'ઐશ્વર્ય - ધર્મ' સૂચક છે.

### ચિત્ર - પરિચય :

ત્રિપુરદાસને સદા ભગવદ્ સાન્નિધ્યનો અનુભવ થયા કરે એવો અનુગ્રહ આપશ્રી કરી રહ્યા છે.

### નામ - સંગતિ :

આપની આવી ઉદારતા જાણી તો આસુરી જીવો પણ શરણે આવતા હશે? તેવી શંકાના સમાધાન માટે "પ્રાકૃતાનુકૃતિવ્યજમોહિતાસુરમાનુષઃ" નામ પ્રગટ કરે છે.